

፪ ሰንበት ዘክረምት “ዘደመና”

ሓምለ 2003 ዓ.ም. (10 ሓምለ 2011 ዓ.ም.)

መዝሙር: ይሰጠዎ ወይሰምዎ. . .

ንባባት: ሮሜ 8:18-23 1ጴጥ 3:8-15 ግ.ሓ. 14:8-19 ማቴ 13:1-31

ምስባክ: አርዎሎ ለትለሚሃ ወአስምሮ ለማዕረራ፥ ወበነጠብጣብክ ትበቀላል

ተፈራሪቅ: “ንነግሕታታ ተስትዮ፥ ንድንኩላታ ትምድምዶ፥ ብዝናም ተለምልማ ንብቐላ ትባርኹ” መዝ. 65:10።

ሎሚ ዘክርናዮ ዘሎና ሰንበት ዘደመና ተባሂሎ ዝፍለጥ ካልኣይ ሰንበት ዘክረምት እዩ። እዋኑ እዋን ክረምቲ ስለ ዝኾነ ምስኡ ዝተተሓሓዘ ስም ንህቦ። ኣብዚ ናይ ሎሚ ሰንበት እንዝምሮ መዝሙር ከምዚ ይብል፡ “ ጎይታ ሰንበት ንኹል ዝለመኖ ንጸሎቱ ይሰምዖን ይህቦን። ኣምላኽ ምሕረት ቡባዓመቱ ክረምቲ ይኸፍት እሞ ደመናታት ቃሉ ይሰምዑ” ይብል። ንኹሉ ኣብዚ ዓለም ዘሎ ኣምላኽ ዝሃበና እዩ፥ ኩሉ ፍጡር ቡባመልክውን ባህርያቱን ክብርን ግርማን ኣምላኽ ይገልጻልና። እዋናት ክረምቲ ንሓዲስ ነገራት ኣብ ሕይወትና ክንሰናዶ የዘኻኸረና፥ ኣብ እምነትና ኣብ ክርስትያናዊ ሕይወትና ንዝበለጸ ተሓድሶ ክንወፍር ከምኡ ኣብ እምነት ብስለት ክነርኢ እሞ ንኻልኣት ክንሕግዝ ከም ዝግብእና ፈልጢና ንኣምላኽ ኣብ ኣገልግሎቱ ክንወፍር ክንሓስብ ዝሕግዝ እዋን።

ናይ ሎሚ ወንጌል ምስ ዝሓለፈ ሰንበት ዘንቡብናዮ ሓደ እዩ (ሉቃ 8:4~15) ኣብ ማርቆስ እውን ንረኽቦ ኢና (ማር 4:1~19) ብዛዕባ ዘርኢ ይዛረብ። ጎይታና ኢየሱስ ክርስቶስ ኩሉ ጊዜ ብምስላ ገሩ ይዛረብ ከም ዝነበረ ኣብ ወንጌል ብተደጋጋሚ ንረኽቦ። ብዛዕባ ዘርኢ ይዛረቦም ነሩ እዚ ምናልባት ብሰለስተ ምኽንያት ክኸውን ይኸእል እዩ። ፩ያ ካብ ሰማዕቱ ብዙሓት ሓረስቶት ብዛዕባ ማሕረስ ብቐሊል ክርድኦም ስለ ዝኸእል። ፪ይ ብዛዕባ ዘርኢ ክንሓስብ ከሎና ዓሚቅ ትምህርቲ ስለ እንምሃር ጽቡቕ ኣብነት ንሕይወትና ክኾነና ስለ ዝኸእል። ፫ይ ኣብ እዋናት ክረምቲ ዝተዛረቦ ዘረባ ክኸውን ይኸእል። ሽዑ ሰማዕቲ ምስቲ ዘልውዎ እዋን ኣወሃሂዶም ክርእይዎ ከለዉ ብዝያዳ ክርድኦም ይኸእል። ኣብ ሕይወትና ቦቲ እንፈልጦ ባህልን ዘረባን እሞ ከምቲ ዝግበናሉን እንፈልጦን ክንገረና ከሎ ብዝያዳ ክርድኣና ይኸእል። በዚ እዩ ኢየሱስ ቦቲ ዝፈልጥዎ ዝዛረቦም ዝነበረ።

ኣብ ዘርኢ ብዙሕ ምስጢር ኣሎ። ሓደ ካብቲ ንዘርኢ ኣብ ዝግብእ ፍረ ዘብጽሖ ማይ እዩ። ማይ ኣብ ኩሉ ዓቢ ተራ ኣልኦ። እንነብረላ ዓለም ዳርጋ ¾ ማይ እያ። ማይ ኣብ ሕይወት ፍጡራት ዓቢ ኣገዳስነት ኣልኦ። ዓሣ ብዘይ ማይ ክነብር ኣይክእልን እዩ። እንስሳታት ኣታኽልቲ ሰባት ኩልና ማይ የድልዮና። ብዘይ ማይ ክነብር ዝኸእል የለን። ሓካይም ከም ዝብልዎ ሰብ ኣብ መዓልቲ ካብ 6~8 ብርጭቆ ማይ ክሰቲ ኣልኦ። ማይ ኣብ ዘይብሉ ክንደይ ጸገም ከምዘሎ ኩልና እንርድኦ እዩ። ማይ ዘይብሉ መጻኢ ተስፋ የብሉን። ሎሚ ኣብ ምስራቕ ኣፍሪቃ ከምኡ ኣብ ገለታት ክፍልታት ዓለምና ደርቂ በርቲዑ ንብዙሓት ኣስጊኡ ኣሎ። ኢየሱስ ኣብ ምሳሌኡ ኣብ ናይ ሎሚ ወንጌል ከም እተነበና ማይ፥ መሬት፥ ዘርኢ ፍሉይ ትእምርቲ ኣብ ሕይወትና እሞ እምነትና ብዝርኢ ዓቢ ትምህርቲ ክኾነና ከም ዝኸእሉ ንዕዘብ። ሰለስቲኣም ኣብ ዘርኢ ኣብ ፍረ

ክበጽሕ ዘልኦም ግደ ብቐሊል ክንዕዘብ ንኸእል። ነዚ ምስ ኣብ ሕይወትና ዝዘራእ ቃል ኣምላኽ ኣተተሓሒዝና ክንርእዮ እንከሎና ኣብ ሕይወት ደቂ ሰብ ዓቢ ተራ ከምዘለዎ ክንርኢ ንኸእል። ንባባትና ከምኡ ኣብ ቅዱስ መጽሓፍ ብሓፈሻ እንተ ረኤና ካብቲ ብዙሕ ንፍቕሪ ኣምላኽ ክገልጹልና ኢሎም ብዛዕባ ማይ፥ ሓመድ ከምኡ ብዛዕባ ዘርኢ ኣተሓሒዞም ይዛረቡና።

1. ኣብ መዝሙር 65፡9 ዘሎ እንተ ረኣና ከምዚ ይብል “ንምድሪ ትሓልየላ ዝናም ሰዲድካ ከአ ተጽግባ ፍርያምን ሃብታምን ትገብራ፥ ንርባታት ብማይ ትመልኦም፥ ንምድሪ ድማ ኣዝርእቲ ኸም እተብቀላ ትገብራ” እዚ ከአ ነቲ ኣብ ኢሳያስ 55፡10~11 ዘሎ መሰረቱ እዩ፥ ቃል ኣምላኽ ፈቓርን ኣብ ሕይወትና ሳዕቤን ዘልኦን ከምዝኾነ ከረድእ ከም ዝጸሓፎ ንርኢ። “ዝናምን ውርጪን ካብ ሰማይ ይወርዱ፥ እሞ ንምድሪ የስትያ፥ ከም ትብቀላን ከም እተፍርን ከአ ይገብራ፥ ዘርኢ ንዘራኢ፥ መግቢ ንተቐላቢ ከም እትህብ ከይገበራ ንድኅሪት ኣይምለስን። ከምኡ ኸአ እቲ ኻብ ኣፈይ ዚወጽእ ቃላይ፥ ነቲ ኣነ ዝደልዮ ጄስልጥ ኣብቲ ኣነ ዝደልዮ ዝልእኮ ጉዳይ ኬቕንዕ እዩ እምበር ብኸንቱ ናባይ ኣይኪምለስን እዩ” ዝብል ነንብብ። ማይ ኣምሳል ሕይወት እዩ፥ ንዘርኢ ሓዲስ ሕይወት ክፈጥር ማይን መሬትን የድልይዎ። ንሕና ኣብ እምነትና ከም ክርስትያን ሓዲስ ሕይወት ክንረክብ ቃል ኣምላኽ ከም ዘርኢ ኩሉ ጊዜ ኣብ ልብና ክዘራእ ኣለዎ። ባይታ ክነጠጥሓሉ ግቡእና እዩ።

2. ኣብ ወንጌል ኢየሱስ ነርድእቱን ዝሰምዕዎ ንዝነበሩ ከረድእ ኢሉ ብዙሕ ምሳሌታት ይጥቀም ከምዝነበረ ነንብብ። ክርድእዎ ኢሉ ብምሳሌ ይዛረቦም ነሩ።

- ምሳሌ ኣምሳል እዩ፥ ምስ ባህርያዊ ኣመሳሰልካ ወይ ምስ ኩሉ ዝፈልጦ ገርካ ንሰማዒ ብቐሊል ከምዝርድኦ ገርካ እተቐርቦ እዩ። በቲ ንሱ ዝህቦ መልእኽቲ ንኣእምሮ ሰባት ኣብ ውሽጡ ኣቲኻ ነቲ ሓቀኛ መልእኽቲ ከም ዝርድኡ ክትገብር ይሕግዘካ። ኣብ ዘረባና ትርጉም ዝህብ ምሳሌ ክንጥቀም ከሎና ነገርና ሰባት ብቐሊል ይርድእዎ። ምሳሌ ንምስጢር ዘረባና ብቐሊል ይገልጻ።
- ኣብ ሓደ እዋን ብምሳሌ ምስ ተዛረቦም ነቶም ሰማዕቱ እዝኒ ዘለዎ ይስማዕ ኢሉ ተዛረቡ እዚ ክብል እንከሎ ኢየሱስ ንኦሮ እውን መልእኽቱን ምሳሌኡን ክንሰምዕ ኢሉ እዩ። ንዝሰማዕናዮ ኣብ ካልኣት ክነሕልፎ ምእንቲ እዩ። ክተፍሪ ክተመሓላልፍ ክትሰምዕ ኣሎካ።
- ኢየሱስ ኣብ ኩሉ ስብከቱ ዝኹስኩሶም ዝነበረ መንግስቲ ኣምላኽ ኣብ መንጎና ከምዘሎ ተረዲእና ክንነብር ኢሉ እዩ። ኣብ ኣተሓሳስባ ሰባት ሰማይ ኣብ ላዕሊ ዝመስሎም ብዙሓት እዮም እንተኾነ ኢየሱስ ኣብ መንጎኹም ኣሎ ይብለና። ንሱ ብምሉእ ኣብ ኣምላኽ ክርከቡ ኢሉ ብምሳሌ ብቃሉ ሰቢኸዎም ሎሚ እውን ነዚ ኣብ ልቢ ነፍሲ ወከፍና ይሰብኮ ኣሎ።
- ኣብ ኩሉ እነርእዮ ዕብዮት ኣምላኽ ከም ዝሃበና እንተ ፈለጥና፥ ልብና ንናይ ኣምላኽ ግልጻት ክፉት እንተ ገበርና፥ ንመንግስቲ ኣምላኽ ክፉታት እንተኾና ኣብ ሕይወትናን እምነትና ሓቀኛ ምዕባሌ ክንገብር ኢና።

3. ኣብ ቅዳሴ ካህን “ኣልዕሉ ኣልባቢክሙ” እናበለ ልባትና ክነልዕል እሞ ምስኡ ክንከውን ይዕድመና። ካብ ዘሎናዮ ኩነት ቀይርና ናይ ኣምላኽ ክንከውን ዝሕግዝ ሁመት። ልብና

ክነልዕል ከሎና መንበሪ አምላኽ ዝኾነ ልብና ጸርዩ ዋንኡ አምላኽ ጥራሕ ክንገብሮ ከም ዝግብኡና ክንፈልጥ ኣሎና ምእንትኡ ኸኣ ዝክአል ቃልሲ ክንገብር ኣሎና።

4. ልብና ንፍቕሪ አምላኽ ጥራሕ ክንከፍት ከሎና ንቃል መንግስቲ አምላኽ ክንርዳእን ክንቅበልን ንኸእል። ምስ ቃል አምላኽ ክንተኣሳሰር እንከሎና ኣብ ተፈጥሮና ተመሊስና ብጸጋ አምላኽ ነለስልሶ ኣሎና እዚ ኸኣ ዘርኢ ፍቕሪ አምላኽ ብብዝሒ ኣባና ከፍሪ ኣፍደገ ንኸፍት። አምላኽ ኣባና ፍሪ ክርኢ ናታትና ተሳትፎን ድለትን ክርኢ ይደሊ።

5. ጸሎትና ሎሚ “እግዚአብሔር ሎሚ እንታይ ይብለኒ ኣሎ? ዝብል እዩ። ንነፍሲ ወከፍና ቦቲ ዘሎናዮ ሕይወት ክነመሓላልፎ ዝግብኡና መልእኽቲ ኣሎና። መጀመርያ ክንገብሮ ዝግብኡና ነገር እንተሎ ልብና ቀልብና ኣብቲ ንሱ ዝህበና ክነድህብ ይግብኡና። ነዚ ኣብ ግብሪ ክነውዕል ከኣ አምላኽ ንዝህበና ጽን ክንብል ንሱ ንዝብሎ ልብና ክንከፍት ይግብኡና። ባዚ ዝስዕብ ኣገባብ ይዛረብና። ሰማዕ/ዒ! ክብለና እንከሎ ዘመሓላልፎ መልእኽቲ እዚ ዝስዕብ እዩ።

- ኣብቶም መቕርብና ሰላም ክንገብር ይደልየና ማለት፣ ኣብ መንጎ ስድራና፣ ቤተ ሰብና ፍቕሪ ክነምጽእ ክንሰምዖ ይደልየና።
- ኣብ ከባቢናን ምስ ኩሉ ሰብ ብጽቡቕ ክነብር ይደሊ። ናይ ባይንና ሰላም ዕግባት ኣይህበናን እዩ። ምስኩሉ ዝርከብ ሰላም እዩ ዘቕስነና።
- ንሕሙማት ንዓባይቲ ንጽጉማት ክንበጽሕ ይደልየና። ጽጉማት ርኢኻ ምኽኣል። ገለ ሰባት ነዚ ጸጋ ዝተዓደሉ ዕውታት ኣለዉ። ንጽጉም ርእዮም ይኸእሉ እም እጃሞም የበርክቱ። ልዕሊ ኹሉ ጽጉም ዝብሃል ካብ ጸጋ አምላኽ ርኢኹ ኣብ ሓጢአት ዝነብር እዩ። ንአምላኽ ኣብ ሕይወቱ ክርኢ ዘይክእል ዝዓበየ ጽጉም እዩ።
- ኣብ ኩሉ ፍቕሪ፣ ሓጎስ አምላኽ ክንሰብኽ። ኣብ መንጎ ሰባት ድለት አምላኽ ከም ዝሰፍን ክንገብር ይግብኡና። ንእምነትና ክነብሮ ከሎና ንሰብኽ ኣሎና። ኣብ ገለ እዋን ብምሕፋር ብምፍራህ ከምኡ ብግዝያዊ ነገራት ተታሊልና ንእምነትና ኣይንምስክሮን። መምህርናን ጎይታናን ግን ኣብ ቅድሚ ኩሉ እምነትና ክንምስክር ከም ዝደሊ ገሊጹልና እዩ። ቃል አምላኽ ሰብኽቱ ኩልና ብጸጋ ጥምቀት ኣብኡ ዝሓበርና ነዚ ሓላፍነት ለቢስናዮ ኣሎና።
- ኣብ ኩሉ ሕይወት ሕብረተሰብ ኣብ መንግስታውን ፖሎቲካውን መዳይ ከይተረፈ ድለት አምላኽ ክነንግስ ተጊህና ክንሰርሕ። ንዓለምና ከም ጨው ኮና መቕረትን ጣዕሚ ፍቕሪ አምላኽ ክነግር። እዚ ግን ዘይ መልክዑ ከይለብስ ምጥንቃቕ ይሓተና። ኣብ ገለ እዋን ፖሎቲካዊ ነገራት ንእምነትና ከይጸልዎ እም ዘይ መልክዑ ከይለብስ ምጥንቃቕ የድሊ። ንሓቅን ንፍትሕን ብዓይኒ ክርስቶስ እምበር ብዓይኒ ፖሎቲካ ከይንርእዮ ክነስተውዕል ኣሎና። ፖሊቲካውያን ንእምነትና መጋብሪ ከይገብርዎ ምስትውዓል የድሊ። እምነትን ፖሎቲካን ክልተ ነናቱ መገዲ ዘልኦ እዩ ክንሓዋውሶ ከሎና ንኸልቲኡ ንጎድኦ።
- ንተልእኮ መንፈስ ቅዱስ ልኡኻቱን ፈጸምቱን ኮና ክንርከብ ኩሉ ጊዜ ክንጽሊ ይግብኡና። ሰብኽቲ ክንከውን መጀመርያ ሰማዕቲ ክንከውን። ንቃል አምላኽ ክንሰምዖ ክንርድኦ ኣብ ህይወትና ክነወሃህዶ ኩሉ ጊዜ ክንጽዕር ግቡእ እዩ።

ብዘይ ቃሉ ሓንቲ ክንገብር ኣይንኸእልን ኢና። ንቓሉ ኣብ ልብና ቦታ ክንህቦ ከሎና ክንሰብኮ ኣይክጽግመናን እዩ።

6. ቅዱስ ጳውሎስ ነቲ ኣብ ሥጋናን ኣብ ዓለምናን ዝርከብ ነውጺ ክገልጽ እንከሎ “ንስቓይ እዚ ዘመንዚ ነቲ ኣባና ኺግለጽ ዚመጽእ ዘሎ ኽብሪ ኽም ዘይመዓራረዮ እኣምን እየ” ይብል። ኣብዚ ጳውሎስ ክንሓልፎ ዝግብኣና ስቓይ ይገልጻልና። እቲ ዝጽበየና ክብሪ ምስቲ ዝንነፈና ስቓይ ኣይወዳደርን እዩ። እንተኾነ ኣብ ዓወት ኣብ ሓጎስ ክንበጽሕ ክንሓልፎ ዝግብኣና ጉዕዞ ኣሎና።

- መንግስቲ ኣምላኽ እቲ ኢየሱስ ዝዘርኦ ፍረ ኣብ ርትዒ፣ ኣብ ሰላም፣ ኣብ ፍቕሪ ከም ሓደ ክኸፈት ዝኸይድ ዘሎ ፍረ ዘርኢ ኮይኑ ክርኣ ናይ ኩላትና ተሳትፎ የድልዮ። ኢየሱስ ዘረእዎ እዩ ኣነን ንሰኹምን ነዚ ዝተዘርኦ ክነዕብዮ ሓላፍነትና እዩ። ከምቲ ሓደ ዘርኢ ኣብ ፍረ ክበጽሕ ናይ ብዙሕ ነገር ተሳትፎ ዘድልዮ ማለት ማይ ጽቡቕ መሬት፣ ድኹዒ፣ ፀሓይ፣ ምኹስኳስ፣ ሓለዋ፣ ዘድልዮ ከምኡ ቃል ኣምላኽ ኣባናን ኣብ ዓለምናን ክፈሪ ናይ ኩልና ተሳትፎ የድልዮ።
- ንሕና እቶም መጀምርያ ጸጋ መንፈስ ቅዱስ ዝተቐበልና ከምቲ ክንኮኖ ዝግብኣና ክንከውን ንቃለስ ዘሎና ኩሉ ጊዜ ብትዕግስትን ምሉእ ምስትውዓልን ክነፍሪ ከም ዝግብኣና ክንሓስብ ኣሎና። እምነትና ዘፍረናዮ ፍረ ክነርኢ ይሓተና እዩ። ዘርኢ ኣብ ልብና ተዘሪኡ እዩ ፈርዮዶ ኣይፈረየን ግን ናታትና ግደ እዩ። ኣምላኽ ዝሃበና ጸጋ ኣብቲ ዝግብኦ ክነበጽሖ ሓላፍነት ክስምዓና ኣለዎ። ሰብ ንስለ ምንባር ጥራሕ ክነብር እንከሎ እንስላዊ ባሕርይ ይመልኮ እዩ። ነዚ ኣብቲ ኣምላኽ ዝደልዮ ከምለስ ንእንኸዶ መገዲ ክንርኢ ንቃል ኣምላኽ ክንሰምዕ ከምኡ ብልኡኻት ኣምላኽ ንዝውሃብ ምኽር ክንሰምዕ ክንእል እንከሎና ጸጋ ኣምላኽ ኣባና ይዓዩ ኣሎ ማለት እዩ።

ኩልና ብማይ ዝተጠመቐና ኢና ሕይወት ዝህብ ማይ። ኣብዚ መኣዲ ቅዱስ ቍርባን ክንቀርብ እንከሎን ኣብ ጥምቀት ዝኣቶናዮ ቃል ንሕድስ። ነቲ ዝሓፈስናዮ ፍረ ኽኣ ምእንቲ ክንሕደስን ክንቅየርን ምእንቲ ኣብዚ ታቦት ኣምላኽ ሒዝናዮ ንቐርብ። ብብእዋኑ ዝንገረና ቃል ኣምላኽ ኣብ ልብና ኣሕዲርና ኣብ ፍረ ነብጽሓዮ።

ማርያም ንቃል ኣምላኽ ብምሉእ ልባ ተቐቢላቶ ኣብኣ ኽኣ ዓበይቲ ነገራት ገሩላ። ቃል ኣምላኽ ዝህቦ ጸጋን በረኽትን ካብ ማርያም ክንምሃር ንኸእል። ማርያም ንቃል ኣምላኽ ምስማዕ ጥራሕ ዘይኮነ ኣብ ልባ እውን ተሕድሮ ነራ። ብኣኡ ትምራሕ ነራ። ነቲ ብዓይኒ ሥጋ ክትርድኦ ዝጸገማ መልሲ ካብ ኣምላኽ እምበር ካብ ከምኣ ሰባት ኣይተጸበየቶን። ብመንፈስ ቅዱስ ንዝተገልጸላ ቃል ኣምላኽ ሐራይ ኢላ ተቐቢላቶ። ስለዚ ማርያም እታ ቀዳመይቲ መምህር ከመይ ገርካ ንቃል ኣምላኽ ከም እትሰምዕ እትነግረና እያ። ኦ ማርያም ኣደና ንሕቡኽታ ኣምላኽና ክንሰምዕ እምቲ ንሱ ዝብለና ኮና ኣፍረይቲ ኣብ ግራት ኣምላኽ ክንከውን ሓግዝና ንበላ።

ኣባ ንጉሠ ፍሥሓ